

میرے بچے کام کر

شانِ وطن بڑھاؤ بچو

پھول چمن میں کھلاؤ بچو
 شانِ وطن بڑھاؤ بچو
 تاریکی کو بھگاؤ بچو
 علم کی شمع جلاؤ بچو
 بھٹکے ہوئے ہیں راہ سے جو بھی
 اُن کو بھی راہ پہ لاؤ بچو
 آپس میں یہ دوری کیسی
 فرق دلوں کا مٹاؤ بچو
 ہندو ہو یا وہ مسلم ہو
 سب کو گلے لگاؤ بچو
 دھند یہ کیسی ہے چہروں پر
 مایوسی کو بھگاؤ بچو
 نور مسرت کا پھیلا کر
 رنج و الم کو مٹاؤ بچو
 دل ہیں شکستہ جن کے غم سے
 اُن کو بھی تو ہنساؤ بچو
 ہوگا دور اندھیرا ہوگا
 شمعِ وفا تو جلاؤ بچو
 صرف اور صرف خدا کے آگے
 اپنے سر کو جھکاؤ بچو

ڈاکٹر شفیق اعظمی

پٹھان ٹولہ، سرائے میر، اعظم گڑھ (یوپی)

میرے بچے دل لگا کر کام کر
 کوئی اچھا کام کر کے نام کر
 زندگی اچھی بنانی ہے اگر
 پڑھنے لکھنے اور محنت سے نہ ڈر
 ہر سبق کو دل لگا کر یاد کر
 میرے بچے دل لگا کر کام کر
 حکم جو استاد دیتا ہے وہ کر
 وہ غلط رستے سے روکے ہے اگر
 اُس غلط رستے سے ہرگز مت گزر
 میرے بچے دل لگا کر کام کر
 کام ہی میں کامیابی کا ہے راز
 محنتی کا ہے خدا بھی کارساز
 جو پڑھے محنت سے ہوگا سرفراز
 میرے بچے دل لگا کر کام کر
 فالتو کاموں سے کچھ ملتا نہیں
 فالتو اک کام بھی اچھا نہیں
 زندگی کا کچھ بھلا ہوتا نہیں
 میرے بچے دل لگا کر کام کر
 تو اگر کرتا رہے گا اچھے کام
 زندگی میں پائے گا اونچا مقام
 تیرا اور تیرے وطن کا ہوگا نام
 میرے بچے دل لگا کر کام کر
 کام کر لے پہلے پھر آرام کر
 کوشش صدیقی

زیب و لا، 79-A، گتوری، مین روڈ، بھوپال-462001